

Doga-dileg

Category: Goşgular, Kitapcy, Sözler
написано kitapcy | 24 январа, 2025
Doga-dileg DOGA-DILEG

Häkimlik isläne – häkimlik bergin,
Baýlyk isleýäne – eçilgin baýlyk,
Kölege küýsäne – ganatyň gergin,
Seniň erkiňdedir bu beýik barlyk,
Men medet sorayan Seniň adyňdan,
Ýöne bizem çykarmagyn ýadyňdan.

Sahylara sahylyk ber, beglik ber,
Guýulara çüýremeýän çöwlük ber,
Hassalara däri-derman, saglyk ber,
Ogulsyza ogul, agtyk-çowluk ber,
Men medet sorayan Seniň adyňdan,
Ýöne bizem çykarmagyn ýadyňdan.

Gaýratsyza gaýrat, tapsyza tap ber,
Kuwwatsyza kuwwat, zatsyza zat ber,
Ýatlara ýakyn ber, huşsuza ýat ber,
Bagtsyza bagt bergin, atsyza at ber,
Men medet sorayan Seniň adyňdan,
Ýöne bizem çykarmagyn ýadyňdan.

Derwüşe jinde ber, pakyra sena,
Elguşa ganat ber, hakyra pena,
Mömine sogap ber, Genjime dünýä,
Ýolsuza ýol bergin, jaýsyza bina,
Men medet sorayan Seniň adyňdan,
Ýöne bizem çykarmagyn ýadyňdan.

Şalara adyllyk, raýata amal,
Ýüwrüğe toýnak ber, ozmasyn çaman,
Pirlere tagat ber, açlara tagam,
Dilsize dil bergin, zehine – galam,

Men medet sorayan Seniň adyňdan,
Ýöne bizem çykarmagyn ýadyňdan.

Sözlere erkinlik, düzlere – giýa,
Ata-enäň yhlasyn kylmagyl ryýa,
Ýigide erk bergin, gyz-gelne haýa,
Eý, Perwerdigär-ä, ýa bar Hudaýa!
Halas et bendäňi dowzah odundan,
Ýöne bizem çykarmagyn ýadyňdan.

Deňlik ber-de, deňsiz bilen deň etme,
Kemlik ber-de, il yrsgalyn kem etme,
Bozgaklaryň bozuk başyn jem etme,
Ylham ber hem owazymyz sem etme,
Giňlik ber dünýäme Öz dergahyňdan,
Ýöne bizem çykarmagyn ýadyňdan.

Bilbilleri gülzaryndan çykarma,
Ygrarlyny ygraryndan çykarma,
Deňizleri kenaryndan çykarma,
Ýer tebsiräp, kararyndan çykanda,
Derýa dolsun gara daglaň garyndan,
Ýöne bizem çykarmagyn ýadyňdan.

Özüňden özgeden hiç zat soratma,
Aşyklary dildaryna zar etme,
Eliň giň aç, köňlümüzizi dar etme,
Magşar günü didaryňa zar etme,
Şan ber ile şöhratyňdan-şanyňdan,
Ýöne bizem çykarmagyn ýadyňdan.

Ýoklukdan bar eden Ylahy-Emin,
Bize dergahyňdan beripsiň zehin,
Baýnamasyn görüp, goý, ýansyn bahyl,
Bismillahy er Rahman, er-Rahym,
Mähriban, rehimli Allañ adyndan,
Kasam ki, çykarma bizi ýadyňdan.

Atamyrat ATABAÝEW.

«Watan» gazetisi, 21.01.1995 ý. Goşgular